

Mirzə Ələkbər Sabir. Hophopnamə
Bakı, Yaziçı 1992

Bu Boyda!...

Nədir olur bu cocuqlar əyan bu boyda, bu boyda?
Hara gedir bu yazıqlar, aman, bu boyda, bu boyda?

Əyinlərində “buluz”, başlarında baftalı şapqa,
Alınlarında urus tək nişan bu boyda, bu boyda!

Məgər bular deyil övladi-paki-dindaran?
Duturlar uşqularda məkan bu boyda, bu boyda!

Əcəb bu kim, buların da əcəb həyaları vardır,
Böyük adam tək oxurlar həman bu boyda, bu boyda!

Bular gərək hələ “əbcəd” də hıqqana “qərəşət” də,
Kitabi-elmi oxurlar rəvan bu boyda, bu boyda!

Ana dilin belə bilmir iyirmi yaşılı cəvanlar,
Bilirlər indi bular beş lisan bu boyda, bu boyda!

Lisani-müxtəlifə bilməsi hələ belə dursun,
Qanırlar ərz nədir, asiman, bu boyda, bu boyda!

Məsaħəti-kürəyi-ərzi qitə qitə tanırlar,
Deyirlər, seyr eləyir xakdan, bu boyda, bu boyda!

Bütün kəvakibi bir-bir öz adlarılə sayırlar
Ki, seyr edir hərəsi hər zaman, bu boyda, bu boyda!

Hənuz bir-ikini bilməyən zəmanları ikən,
Edirlər elmi-hesabı bəyan bu boyda, bu boyda!

Yəqin ki, bunlara təlqin edir bu bilməyi şeytan...
Və gər nə bunca bilərmi olan bu boyda, bu boyda?!

Amandı, qoymayın övladınız azib çıxa yoldan!
Ola bu yaxşı vələdlər yaman bu boyda, bu boyda!..

Veb direktor: Betti Bleyer
Yığdı: Nərgiz Abadi
Yoxladı və veb üçün hazırladı: Aydan Nəcəfova
AZERİ.org-a qoyuldu: Fevral 2005